



ዓርቢ 31 ታሕሳስ 2021

መልእክቲ ኣምባ. ዓንደብርሃን ወልደጊዮርጊስ ብኣጋጣሚ ሓድሽ ዓመት 2022

ክቡር ህዝቢ ኤርትራ ኣብ ውሽጥን ኣብ ወጻኝን፡

ጀጋኑ ሓይልታት ምክልኻል ኤርትራ፡

ሓይልታት ሃገራዊ ተቃውሞ ኣብ ውሽጥን ኣብ ወጻኝን፡

ኣቐዲመ፡ ንመላእ ህዝቢ ኤርትራ፡ ኣብ ውሽጥን ኣብ ወጻኝን፡ ኣብዚ ድሮ ሓድሽ ዓመት'ዚ፡ እንቋዕ ብደሓን ናብ ዓመተ 2022 ኣሰጋገሪና እብል። ኣስዒቦ፡ ጀግና ሓይልታት ምክልኻል ኤርትራ (ሓምኤ)፡ ንኣስፋሕፋሒ ጎበጣ ኣልዩ፡ ንኹሉ ግዳማዊ ተጻብኦታትን ሽርሕታትን ቦዲሁ፡ ልዑላውነትን ግዝኣታዊ ምሉእነትን ሃገሩ ኣጽኒዑ ብምውሓሱ ምወቕ ዮሃና ኣቕርብ።

ዓመተ 2021 እቲ ኣገዳሲ ስትራተጅያዊ ቦታ ሃገርና ኣብ መላግቦ ጋብላ ቀይሕ ባሕርን መፋስሶ ፈለግ ኒልን፡ ጀኦፖለቲካዊ ጠመተ ሓያላት ዓለምን ኣስፋሕፋሒ ህርፋን ዞባዊ ሓይልታትን ስሒቡ፡ ንልዑላውነት ሃገርና ሓደገኛ ስግኣት ዘንጸላለወላ ዓመት ኢያ። እቲ ምእንቲ ፍሉይ ጀኦሞጠባዊ ረብሓታት ዚእለም ባዕዳዊ ሽርሕታት፡ ዚተፈላለዩ ግጭታት ብምስዋር፡ ንዞባና ብኩናትን ግጭትን ንዘዊሕ እዋን ኪሕምሶ ጸኒሑ። ህሉው ኩነታት የመን፡ ሱዳን፡ ደቡብ ሱዳን፡ ሶማሊያ፡ ኤርትራ-ኢትዮጵያ፡ ኢትዮጵያ፡ ህያው መርኣያ ናይዚ ህውከተኛ ክወገን'ዚ ኢዩ።

ኣብዚ እዋን'ዚ፡ ስራሓት ሃገራዊ ተቃውሞ ኣብ መንጎ ረብሓታት ህዝቢ ኤርትራ፡ ሃገረ ኤርትራን መንግስቲ ኤርትራን ዘሎ ፍልልይ ኣለሊዩ ዚመራጸ፡ ንረብሓ ህዝብን ሃገርን ዚጣበቅ፡ ንባህርይን ተግባራትን ናይቲ ዓመጻኛ ስርዓት ዘቃልዕ ኪኸውን ይግባእ። ብዙሓት ሃገራዊያን ኤርትራውያን ኣብ ጎድኒ ህዝቦም፡ ሃገርምን ሓይልታት ምክልኻል ኤርትራን ብጽንዓት ደው ምባሎም ዚምጎስ ተግባር ኪኸውን እንከሎ፡ እቲ ብስም ገለ ምሁራት ኩነ ደለይቲ ፍትሒ በሃልቲ ኪካየድ ዚጸንሐን ዘሎን ምስላይ ኣጀንዳ ወያነ ዘሕፍር ክድግት ኢዩ።

ውሽጣዊ ፖለቲካዊ ኩነታት ኢትዮጵያ ኣብ ዓሚቅ ቅልውላው ይርከብ። እቲ ኣብ ክልል ትግራይ ዚተወልዐ ኩናት ናብ ጎረባብቲ ክልላት ብምስፍሕፋሕ፡ ገዚፍ መቐዘፍትን ዕንወትን ኣስዒቡ። ኣብ ሓያሎ ክልላት ቀጻሊ ናዕብን ህውከትን ኣሎ። ኣብዚ፡ እቲ ቅሉዕ ዘይሚዘናዊ መርገጺ ኣመሪካን ሰዓብታን ብዘይካ ነቲ ኩናት ምንዋሕን ኩነታት ምትሕላልኻን፡ ካልእ ፋይዳ የብሉን።

ኣህጉራዊ ኮም ምዙን ዘይሻራዊ መርገጺ ብምሓዝ፡ ኣብ ግዝኣተ ሕገ ዚተመርኩስ፡ ነባሪ ፍታሕ ንምርካብ ዚዓለመ፡ ንኹሎም ፖለቲካዊ ተዋሳኔቲ ኢትዮጵያ ዘላትፍ ሓጃፊ መጋባእያ ከዋድድ የድሊ። እቲ መስርሕ ተሓታትነት ዘረጋግጽን ፍትሒ ዘመሓድርን ኪኸውን ይጥለብ። እቲ ሓጃፊ መጋባእያ ብቐንዱ ኣብ (1) ታሪኻዊ ኣመዓባብላ፡ (2) መሰረታዊ ጠንቂ፡ (3) ወላዒ ጠንቂ ናይቲ ኩናት ኩነ ኣብ ዘላቂ ፍታሕ መዋቕራዊ ሽግራት ኢትዮጵያ፡ ማለት፡ ኣብ ሕቶ ፈደራላዊ ስርዓተ መንግስቲ፡ ሕቶ ቅዋም፡ ሕቶ ደብ ምምሕዳራዊ ክልላት፡ ሕቶ ክልላዊ ፍሉይ ሓይሊ፡ ወዘተ.፡ ኣብ ሓባራዊ መረዳኦታ ንምብጻሕ ዚሕግዝ ኪኸውን ይግባእ።

እዚ ኩናት'ዚ ብመሰረቱ ትርጉም-አልቦ ናይ 'ባዶ-ድምር' አዕናዊ ኩናት ኢዩ። እቲ ኣብ ልዕሊ ሰላማዊ ህዝቢ ኣውራጃዎን ጌና ዘውርዶ ዘሎን ሞት፣ ዕንወትን ስቓይን ኣዝዩ ገዚፍ፣ እቲ ዚዘርኦ ሓድሕዳዊ ጽልኢ ኣመና ሰፊሕን ዓሚቕን፣ እቲ ጉዳኢ ስንብራቱ ንነዊሕ እዋን ዚጸንሕ ኢዩ። እቲ ብዋጋ ዓቢ መቐዘፍቲ መንእሰያት፣ ጃምላዊ ሞት፣ ዕንወት፣ ምምዝባል፣ ስቓይን መከራን ህዝቢ ጸቢብ ጉጅላዊ ረብሓ ንምዕቃብ ዚተወልዐ ኩናት፣ ብዚኹን መምዘኒ፣ ምኽኑይ ኣይኩንን።

ልዕሊ ኹሉ ድማ፡ ወያነን ደገፍቶምን ዋላ ኣዲስ ኣበባ ኪሕዙ እንተ ዚኸእሉ፡ ከምቲ ናይ 27 ዓመታት ንኢትዮጵያ ኪገዝኡ ወይ ድማ ካብ ኤርትራን ጎረብብቲ ክልላት ኢትዮጵያን መሬት እንዳማቶም ወሪርም ናጻ ዓባይ ትግራይ ኪምስርቱ ከም ዘይክእሉ ኪርድኡ ይግባእ።

ኣብዚ ጉዳይ'ዚ፡ ቅኑዕነት ኤርትራዊ ኣተሓሳስባ ብውድዓዊ ስንብራት ትግባረ ዕላማታት ናይቶም ተቐናቕንቲ ወገናት ኣብ ልዕሊ ረብሓ ህዝብን ሃገርን ኤርትራ ኪምዘን ይግባእ።

ክልቲኦ ተቐናቓኒ ወገናት፡ ማለት ሰልፊ ብልጽግናን ህወሓትን፡ ኣብ ልዕሊ ኤርትራ ብተደጋጋሚ ዚግለጽ ግዝኣታዊ ህርፋን ኣለዎም፡ ብልጽግና፡ ህርፋን ናይ ገማግም ቀይሕ ባሕሪ እትውንን ዓባይ ኢትዮጵያ፤ ወያነ ድማ፡ ህርፋን ናይ ገማግም ቀይሕ ባሕሪ እትውንን ዓባይ ትግራይ! ስለዚ፡ ክልቲኦ ወገናት ንናጻ ህላዌ፡ ግዝኣታዊ ምሉእነትን ልዑላውነትን ሃገረ ኤርትራ ዚጸባእ ህርፋን ኣለዎ። ነዚ ህርፋን'ዚ ምቅላዕን ምቅዋምን ሃገራዊ ሓላፍነት ኣለና።

እቲ ቅኑዕ ኤርትራዊ መርገጺ፡ መሳርሒ ወይ ዕሱብ ናይ ሓደ ተጻባኢ ባዕዳዊ ሓይሊ ምኽን ዘይኩነስ፣ ኣብ ኤርትራ ቅዋማዊ ስርዓት ንምትካል፡ ፍትሒ ንምስፋን፡ ራህዋ ንምምጻእ ብስሙር ቅልጽም እናተቐለሰና ኣብ ጉድኒ ህዝብና፡ ሃገርናን ሓይልታት ምክልኻልናን ብጽንዓት ደው ምባል ኢዩ።

ወያነ ካብ ፈለምኡ ማንታዊ ኣረኣኢያ ሒዛ ኢያ ኪትጎዝ ጸኒሓ። እንተሰለጠ ኣብ ኣዲስ ኣበባ በትራ-ስልጣን ምሓዝ፤ እንተ ዘይሰለጠ ድማ፡ ናጻ ትግራይ ምምስራት። ትግራይ ንበይና ከም ሃገር ቈይማ ኪትሰርር ስለ ዘይትኸእል ግን፡ ንህሉው ኣቀዋውማ ሃገራት ዞባና ዳግም ብምቕራጽ፣ ንገለ ክፋላት ኢትዮጵያን ኤርትራን ዘልሓቐት ናጻ ረፑብሊክ ትግራይ ምቛም። እዚ ኣብ ትረኻ ናይ 'ዘመነ እንእኒ ሕምባሻ ከሎ እምኒ' ዚምርኩስ ኦሪታዊ ኣምር ሃገርነት'ዚ ከንቱ ሕልሚ ኢዩ። እቲ ሕልሚ ምስ ክወንነት ተራጺሙ ክሳብ ዚበንን ግን፡ ኣብ ዞባ ቀርኒ ኣፍሪቃ ብዘይካ ጠንቂ ናይ ቀጻሊ ኩናትን ህውከትን ብምኽን ዘየድሊ ዕንወት፡ መቐዘፍትን ቅርሕንትን ምስዓብ ካልእ ፋይዳ የብሉን።

ዓመተ 2021፡ ብጠንቂ'ቲ ሓሳድ ዘቤታዊ ሜላን ተግባርን ስርዓት ኢሳያስ፡ ህዝብና እኹል ወይ ብቐዕ ቀረብ ናይ ከም እኸለ-ማይ፡ መንበሪ ኣባይቲ፡ መብራህቲ፡ ክንክን ጥዕና፡ ወዘተ.፡ ዚኣመሰሉ መሰረታዊ ጠለባት መነባብሮ ስኢኑ፤ ብስቓይ ዚሓለፉ ናይ ክቱር ሓሳረ-መከራ ዓመት ኢያ። ሕሉፍ ሓሊፉ፡ ኣብዚ ኹሎም መራሕቲ ሃገራት ዓለም ህዝቦም ንምድሓን ኪጓየዩ ዚጸንሑሉ ሓደገኛ እዋን ለበዳ ኮቪድ-19 እዚ፡ ውልቀ-መላኺ ኢሳያስ ንበይኑ፡ ንኹሉ ወፊያታት ኣህጉራዊ ሓገዝ ናይ ክታበት (ቫክሲን) ነጺጉ፡ ንህዝቢ ኤርትራ ዕድል ክታበት ጸረ ኮቪድ-19 ብምሕራም፡ ንብዙሓት ዜጋታት፡ እንተላይ ላዕለዎት ሰብ-መዚ ግንባርን መንግስትን፡ ግዳይ ሞትን ሕማምን ዚገበረላ ዓመት ኢያ።

ኣብ ሃገርና ግዝኣተ ሕገ፡ ፍትሒ፡ ራህዋ፡ ልዑላዊ ናጽነትን ድሕነትን ሃገር ዘውሕስ ለውጢ የድሊ ኣሎ። ሕቶ ለውጢ ጥንቁቕ ገምጋም፡ ብቐዕ ምቕርራብ፡ ውሕሉል ኣተሓሕዞ ዘድልዮ ጉዳይ ኢዩ። ኣብ ውድዓዊ ገምጋም ጀኦፖለቲካዊ ክወንነት ዚምርኩስ፤ ኣሰላልፋን ሚዛን ሓይልታትን ዘቤታዊ፡ ዞባዊ ኩነ ኣህጉራዊ ሓይልታት ኣብ ግምት ዘእተወ፤ ርጉእ ደሞክራሲያዊ ስግግር ዘረጋግጽ ኣገባብ ኪውሰድ ኣለዎ። እቲ ህሞት ናይ ለውጢ ቦቶም ንለውጢ ዚድርኹ ቀንዲ ተዋሳኒቲ ሓይልታት ኪውሰን ይግባእ።

ህዝብና ሎሚ አብ ትሕቲ ሕሱም ዘቤታዊ መድቁስቲ ይላቐ ኣሎ። ሃገርና ድማ ብርቱዕ ደመና ኩናት የንጸላልዎ ኣሎ። ኣብዚ ንሃገርናን ህዝብናን ህላዌኣዊ ስግኣት ዘንጸላልዎሉ ዘሎ ሓደገኛ ህሞት ዚ፡

1. ነቶም ከይተሓለሉ ምእንቲ ረብሓ ህዝብን ሃገርን ኤርትራ ኪቃለሱ ዚጸንሑን ዚቃልሱ ዘለዉን ሃገራውያን ኤርትራውያን አመጥስ።

2. ኩሉ ሃገራዊ ኤርትራዊ፡ ኣብ ውሽጢ ይሃሉ ኣብ ግዳም፡ ደጋፊ ይኹን ተቓዋሚ፡ ኣንጻር ኩሉ ባዕዳዊ ተጻብኦታት ብሓባር ጸኒዑ ኪምክት ይግባእ።

3. ሃገረ ኤርትራ ናይ ኩሉ ኤርትራዊ ናይ ሓባር ዓደቦ ስለ ዚኹነት፣ ኩሉ ሃገራዊ ኤርትራዊ ንረብሓ ህዝቢ ኤርትራን ሃገረ ኤርትራን ኪጣበቕ፣ ኣብ ሃገርና ሰላም፡ ግዝኣተ ሕጊ፡ ፍትሕን ራህዋን ንምስፋን ኪቃለስ እላቦ።

4. ኩሉ ሃገራዊ ኤርትራዊ፡ ደጋፊ ይኹን ተቓዋሚ፡ በብዘለዎ፡ ኪኖ ደገፍ ወይ ተቓውሞ ንስርዓት ኢሳያስ፡ ብዝያዳ ምስ ረብሓ ሃገሩን ህዝቡን፡ ኣብ ጐድኒ ሓይልታት ምክልኻል ኤርትራ ደው ኪብል፣ ምእንቲ ሰላም፡ ፍትሒ፡ ራህዋ ህዝቢ ኤርትራ፣ ምእንቲ ግዝኣታዊ ምሉእነትን ልዑላውነትን ሃገረ ኤርትራ ኪቃለስ ይግባእ።

ዕድመ ንናጻ ልዑላዊት ሃገረ ኤርትራ!
ዘልኣለማዊ ሓብን ንጅጋኑ ሰማእታትና!
ፈጣሪ ንኤርትራን ህዝባን ይባርኽ!